




Kurżitajiet dwar xi Kliem Malti

Guido Lanfranco



Fl-ilsien Malti hemm għadd ġmielu ta' kliem li ngħidu ta' spiss imma wisq naħseb li, l-aktar il-ġenerazzjoni żagħżuġha, ngħiduhom minghajr hsieb dwar l-isfond tagħhom. Hawn għażilt uhud minn kliem bħal dawn.

Labra tal-inxir

Din kulhadd jaf xi tkun imma nibda biex ngħid li mhix labra. Labra tniġgeż, imma din ma tniġgizx. Sa żmien l-ewwel gwerra dinjija 1914-1918 hafna kienu dawk li jonxru fuq tul ta' rumnell jew habel irqiq, mhux fuq il-wajer. Minflok il-labar tal-inxir tal-molla li nafu issa kienu jużaw labar tar-ras twal xi hames jew sitt ċentimetri u bihom kienu jehmżu d-drapp wara li jrikkbuh fuq il-habel. Dawn il-labar tar-ras kbar verament labar u kienu jgħidulhom labar tal-inxir. Meta ma baqgħux jintużaw aktar, minflokhom bdew jużaw bħal biċċa njama twila bejn 8 u 10 ċentimetri imxaqqa u mbexxa minn tulha sa nofsha u din kienet titrikkeb fuq id-drapp minxur u żzommu f'postu. Ġieli kienu jagħmlu minnhom jixbhu l-għamla taċ-ċombini u, għalkemm xorta wahda kienu baqgħu isejhulhom labar tal-inxir, kien hemm ukoll bosta, l-aktar f'Għawdex li minflok labra tal-inxir kienu jgħidu ċombin. Ommi kienet tgħidli li l-labar tar-ras it-twal ġieli kienu jpoġġuhom fuq il-linja tal-ferrovija biex meta tgħaddi t-tren tgħaffiġhom b'mod li jsiru jidhru qishom mgharfa u jilgħabu bihom fil-logħob tal-pupa.

Musmar tal-qronfol

Dan la hu musmar u lanqas tal-qronfol. Dawk li nixtru biex inżiduhom mal-ikel u hlewriet għandhom għamla qisha musmar. Bil-Latin *clavus* huwa musmar, għalhekk bl-Ingliż ngħidu *cloves*, bil-Franċiż *clou* u bit-Taljan *chiodo*. Dawn l-hekk imsejha msiemer huma blanzuni nixfin tal-fjuri ta' sigra tropikali li fil-botanika nafuha bhala *Syzygium aromaticum* u hija mir-razza tar-rihan li wkoll ifuh. Il-kelma qronfol tidhol għax ir-riha tfuh tiegħu ixebbhuha ma' dik tal-qronfol.

Qargħa

Hemm qawl Malti li jgħid: "Kemmh hu iblah dak li 'l mara, qabel il-waqt, jikxfilha l-qargħa." Jew varjant iehor: "Hażin jagħmel dak ir-raġel li lill-mara, qabel iż-żwieġ juriha l-qargħa". Il-qargħa, hawn tisser karus bil-flus, għax l-antiki f'Malta, kif insibu wkoll f'artijiet ohra, kienu jnixxfu l-qargħa twila mir-razza li tikber qisha flixkun meta tkun għadha fis-sigra, meta tinxef jaqtgħulha r-ras u jiehdu ż-żerriegħa li tkun baqgħet fiha. Meta jiżvujtawha tkun qisha flixkun tajjeb biex tista' terfa' xi haġa fih u tagħlqu b'xi tapp. Kien hemm min jahbi l-flus fiha. F'xi pittura antika ġieli naraw xi ragħaj jew kampanjol b'qargħa ċkejna għamla ta' flixkun imdendla maċ-ċinturin biex jista' jixrob minnha. Il-qawl ifisser li jekk raġel jikxef li għandu l-flus, il-mara tiżzewġu għalihom u mhux għall-imħabba.

Kupuni

Nghid is-sewwa li daż-żmien ftit jew xejn nisimghu din il-kelma imma sa żmien it-tieni gwerra dinjija din kienet kelma komuni hafna. Kultant kont tisma' xi mara tghidlek li gabet xi sett platti bil-kupuni. Ma' xi prodotti ta' ikel jew oħrajn kont issib bhal tikketti jew biljetti li jiġġemmghu u, meta jkollok ċertu numru, tista' tmur tibdilhom ma' xi rigal. Din is-sistema għadha teżisti, imma l-kelma kupuni qajla għadha tintuża. Il-kelma kupuni konna għiduha hafna meta nirreferu għall-istampi li kienu jinstabu mal-pakketti tas-sigarretti. Kienu jkunu stampi mill-isbah u mill-aktar interessanti li jiġġemmghu biex tghaqqad is-settijiet. Issa dawn is-*cigarette cards* saru jiswew hafna għall-kollezzjonisti. Ahna fit-toroq jew fl-iskola konna npartu l-kupuni biex nghaqqdu s-sett, bhalma issa jinxtraw stampi *stickers* li jiffurmaw settijiet tal-football, films u suġġetti oħra tal-mument. L-istampi tas-sigarretti dejjem kienu jgħidulhom kupuni għax fost id-ditti li jahdmuhom, bhal ta' Scerri tal-Hamrun, kienu javżaw li jekk iġġemma' ċertu numru ta' stampi tas-sigarretti minn tagħhom kont tista' tmur bihom il-Hamrun u tagħzel rigal.

Tal-ahħar ibahħar

Nisimghuha u ngħiduha kemm-il darba u tinghad lil min jew jasal jew imissu l-ahħar wiehed f'xi sitwazzjoni, imma ftit wisq jafu minn fejn ġejja din l-espressjoni. Tul l-ewwel nofs tas-seklu għoxrin kien għad baqa' funerali li fihom kien jakkumpanja raġel li f'idejh kien iżomm bieqja. Din kien ikun fiha xi nċens jew hxejjex jinharqu ġamar li jerhu riha tfuħ jew jerhu duħhan. It-tbahħir huwa superstizzjoni mhallta mad-devozzjonijiet li fl-imghoddi aktar minn issa, kien parti mir-ritwali fid-drawwiet u t-twemmin tal-Maltin. F'dawn il-funerali meta fihom kienu jgħorru lill-mejjet lejn il-karru jew lejn iċ-ċimiterju tar-raħal, madwar it-tebut kien ikun hemm xi żewġ jew erba' rġiel (skont kemm lest thallas!) bix-xemgħa tixghel f'idhom, imma wara t-tebut kien ikun hemm dak li jbahħar, u kien jimxi l-ahħar wiehed wara r-reffiegħa; għalhekk "tal-ahħar ibahħar". Id-duħhan li jitla u jisfuma fix-xejn waqt it-tbahħir, f'diversi kulturi madwar id-dinja jinhass bħallikieku kuntatt bejn l-art u d-dinja l-oħra.

Gagazza

Hawn min jgħidlek li bena l-presepju mill-gagazza. Sas-snin erbghin dan setà kien minnu, imma daż-żmien il-gagazza m'għadekx issibha. Hemm diversi individwi li baqagħlhom xi ftit mil-vera gagazza, imma daż-żmien hemm min juża l-kelma għal haġa oħra. Mela xi tkun din il-gagazza? Fl-ahħar nofs tas-seklu dsatax sar żvilupp ġenerali fl-industrija minhabba li bdew jintużaw magni jahdmu bl-istim. Dawn il-magni kien ikollhom tank kbir bl-ilma li jitghalla bin-nar tal-faħam u l-istim li jiġġenera jdawwar il-makkinarju li kont issibu fil-vapuri, fl-industrija u fil-ferrovija, sakemm dahal l-użu tal-elettriku. F'Malta kien hawn il-ferrovija u għadd ġmielu ta' laneċ u vapuri jahdmu bl-istim. Malta kienet ukoll saret ċentru ta' kummerċ fil-faħam għalhekk kien ikun hawn kummerċ kbir bil-faħam madwar il-portijiet. Faħam użat u mahruq kien jiehu diversi għamliet u lwien u kienu jgħidulu gagazza, kelma ġejja mit-Taljan *cacazza* li f'sens ġenerali tfisser skart. Kien hawn min jibni l-presepju tiegħu mill-ġebel rustiku tax-xaġhri, ġebel qawwi, kollu toqob u hofor imma min kien isib il-gagazza kien jiehu minnha u jibnih biha biex ikollu dehra differenti. Dawk li għandhom gagazza vera huma ftit u jerfghuha minn sena għall-oħra. Hafna jibnu l-presepju bil-ġebel rustiku kollu toqob, hofor u għamliet interessanti, imma dan mhux gagazza.

Ġilbiena jew Ġulbiena

Hawn min jgħid ġurbiena jew ġirbiena, imma l-erre mgħandhiex tidhol fiha (għax inkella qisna qed nitkellmu fuq xi haġa ġejja min ġirba!). Din il-kelma ġejja minn iġelben jew ġelben li tfisser timla u tfawwar jew tintelaq. Il-kelma tapplika għal għadd ta' pjanti li jintelqu l-isfel waqt li jżidu l-weraq jew fjuri, imma mhux għal haxixa wahda biss imma għal għadd ġmielu. Ukoll nużaw il-kelma jġelben meta nirreferu għad-dmugh li jimla, ifur u jintelaq mill-ghajnejn jew ukoll għall-ilma li jfawwar. Pjanti li jintelqu u jġelbnu b'dan il-mod nużawhom fit-tiżjin tal-presepju u tas-Sepulkru għax dawn iż-żewġ festi t-tnejn jissimbolizzaw twelid, darba tat-tarbija Ġesù u oħra twelid mill-ġdid fl-Irxox. Hxejjex bhal ġilbiena, qamh, xghir u oħrajn li jikbru u jintelqu (iġelbnu) meta jitwalu, kienu jużawhom ukoll il-pagani fir-ritwali tagħhom. Kienu jizirgħuhom hammiela żghira qabel ir-rebbiegha u, waqt li jarawhom jikbru malajr u jfawwru jew iġelbnu, kienu jinterpretawhom li qed ibassru suċċess fil-prodotti tar-raba'. U ahna bqajna nużawhom mingħajr l-iċken hsieb dwar xi jfissru.

Fuq il-monti

Sa mis-snin sebgħin u tmenin bdejna nitilfu t-tifsira tal-kelma monti. Il-Belt Valletta, fi żmien l-Ordni ta' San Ġwann, kien ġie stabbilit il-*Monte di Pietà* biex itaffi ftit mill-miżerja tal-poplu fqir. Min ma kellux flus għall-bżonnijiet importanti kien jista' jiehu hemm xi oġġetti li jiswew xi haġa, bhal deheb, fidda u wkoll oġġetti li ma jiswewx daqstant u jirahnhom, jiġifieri jiddepożithom hemm u jingħata l-valur tagħhom b'self biex meta jrodd il-flus jiehu lura l-oġġetti mirahna. Dan il-*Monte di Pietà* kien fi Triq Merkanti u għadu hemm il-bini fejn kien. Napuljun kien għabar ir-rikkezzi li sab fil-knejjes, fratellanzi u oħrajn biex jagħmilhom flus għat-truppi tiegħu; magħhom ha wkoll dak li sab utli fil-*Monte di Pietà*. Dik il-parti ta' Triq Mekanti, sa ftit ilu, dejjem konna nafuha bhala "Fuq il-Monti" u, quddiem il-Kon-Kattidral ta' San Ġwann, konna ngħidulu dejjem "Fuq San Ġwann" filwaqt li hdejn il-ġnien ta' Hastings, fejn darba kien hemm żewġ imtiehen tar-rih kien magħruf bhala "Fuq l-Imtiehen". Fil-Hdud u l-festi, bhalma kien jiġri (u għadu sa llum f'diversi postijiet), fil-bliet u l-irhula dejjem kienu jarmaw is-suq qrib il-knisja prinċipali b'kull ma tista' timmagina għall-bejgħ u, jekk nixtru xi haġa mis-suq tal-Belt, konna ngħidu li xtrajniha "minn Fuq il-Monti" għax minn hdejn il-*Monte di Pietà* jew "Minn Fuq San Ġwann" biex niddistingwu mis-suq l-iehor tal-Belt li kien wara l-palazz. Sfortunatament, dawn l-aħhar ftit snin, inkuraġġiti wkoll mill-użu hażin tal-ilsien Malti minn gazzetti u mezzi oħra tax-xandir, minflok il-kelma suq qed nisimghu wisq ta' spiss "Il-monti tal-Birgu", "il-monti ta' Marsaxlokk", "Il-monti ta' Birkirkara" u l-kumpliment. Dawn m'għandhom x'jaqsmu xejn mal-*Monte di Pietà*. Dawn kollha kemm huma għandhom jibqgħu jissejhu SUQ, li hi il-kelma Maltija sa minn żmien żemżem; għaliex qed niskartawha u nużaw oħra li hi gidba?

Liedna

Meta kienu jarmaw għall-festi tul l-ewwel kwart tas-seklu għoxrin, kien għad hemm it-tiżjin bil-liedna. Il-liedna hija sigra li m'għandhiex zokk ohxon li jiflahha, għalhekk tikber u tinfexx f'hafna friegħi rqaq li, għalkemm ma jistgħux jieqfu, jaqbd u jixxabtu mal-hitan u sigar oħrajn permezz ta' gheruq qosra matulhom. Narawhom jikbru mal-hitan għoljin tal-palazzi, swar u bini iehor antik, kollha weraq hodor ileqqu. Billi z-zkuk huma twal hafna, dawk tal-armar kienu jieħdu karrettun u jmorru fejn tikber il-liedna l-aktar qribhom u jaqtgħu l-itwal friegħi biex jehduhom għat-tiżjin. Meta jarmawhom imdendlin kienu jqabbdhom bl-ispag jew, aktar tard, bil-biċċiet tal-passaperla ma' rumnell jew habel irqiq twil biex ma jinqatgħux.

Imma biż-żmien, minflok il-frieghi tal-liedna bdew jixtru l-karti tat-tajr ħodor, karti rqaq hafna u rhas li bihom konna naghmlu t-tajra (jew hamiema, manuċċa, eċċ.), iqtatgħuhom biċċiet qishom biljetti ta' xi hames pulzieri biex jinsgħuhom u jorbtuhom, wahda wara l-oħra matul spaga ħoxna sakemm johlqu tul ta' hafna piedi li beda jiehu post il-liedna naturali. Biż-żmien bdew iżewqu



l-ilwien u aktar qribna bdew jużaw il-plastik kulurit li hu aktar irhis u jiffah aktar mill-karti. Madankollu ngħidu li l-antiki bdew bil-liedna, ta' warajhom bidluha ma' karti u issa plastik, imma xorta għadhom jgħidulha liedna!

Wi! Wi! Wi!

Din l-epressjoni jew ahjar, esklamazzjoni, almenu safejn nista' ngħid jien, m'għadnix nismagħha aktar. Sas-snin erbghin u minn xi anzjani sa ftit żmien wara, kienet għadha tinstama'. Meta jien kont żgħir ta' xi erba' snin fil-bidu tas-snin tletin kont bdejt nibki għax omni kienet wahhlitli xi daqqa u fil-kamra kien hemm żewġ zijiet nisa li, minflok ikkunslawni, bdew jidhqu u flimkien jgħajtu: “Wi!, Wi!, Wi!. . . ara qala' xebgħa . . . Wi!, Wi!, Wi!” filwaqt li bdew jagħtu bil-ponn tal-lemin fuq dak tax-xellug u jirrepetu dik l-epressjoni għal xi tliet darbiet. Għadni niftakarha sa llum għax hadtha bi kbira u issa nżid ngħid ingusta. Dik il- Wi! Wi! Wi! Kienet ukoll tingħad bhala parti minn taqbiliet, bhal fil-karnival meta kienu jgħidu (skont kif kiteb Angelo Dougall f'*l-Imnara* 1995):

“Wi! Wi! Karnival!, Nagħtuha għax-xalar!;

“Wi!, Wi! Karnival!, Niddevertu kbar u zgħar!... Wi! Wi! Wi!”

Minn kif hi msawra din l-esklamazzjoni tidher ekwivalenti għal “Yeah!, Yeah!, Yeah!” li, mis-snin hamsin l-hawn bdiet tidhol fil-kant modern fejn ma jistgħux isibu kliem x'jgħidu!

Baqra tal-presepju

Fiż-żmien tal-Milied drajna naraw fil-grotta fost il-pasturi, il-figuri prinċipali tal-Bambin, il-Madonna, San Ġuzepp, akkumpanjati mill-baqra u l-hmar. Ukoll jekk minflok il-presepju shih ikun hemm il-grotta waħedha, dejjem nistennew li jkun hemm dawn il-figuri prinċipali. Tant drajnihom li rari nahsbu aktar dwarhom. Imma mingħajr ma nidhlu fis-simboliżmi tagħhom irrid ngħid mill-ewwel li dawn iż-żewġ bhejjem, f'artijiet oħra fejn jarmaw il-presepju, huma il-hmar u l-gendus u mhux il-baqra. L-Ingliżi dejjem idahhlu l-*Ox*, it-Taljani il-*bue* u l-Francizi il-*boeuf*. Imma l-Maltin dahhluha f'moħħhom li għandu jkun baqra! L-Ewropa kollha għandhom il-barri, ahna irridu l-baqra. Sadanittant, meta nixtru pasturi mahdumin fi Spanja u fl-Italja dejjem ikun deskritt bhala barri imma l-Maltin xorta jgħidulek li xtraw il-baqra. Hadd ma jaf għaliex.